

وحدت وجود۔ ایک تنقیدی جائزہ

(۲)

شاہ ولی اللہ کا نظریہ

وحدت وجود کے حامیوں کی طرف سے ایک نقطہ یہ پیش کیا جاتا ہے کہ شاہ ولی اللہ نے وحدت وجود اور وحدت شہود دونوں کو صحیح تسلیم کرتے ہوئے ان میں مطابقت پیدا کرنے کی کوشش کی ہے چنانچہ شاہ ولی اللہ کے نام کے واسطے سے یہ غلط تاثر دینے کی کوشش کی جاتی ہے کہ وحدت وجود — اس کی فکری کوشش اور فلسفیانہ نظریہ — دین کے تقاضوں سے متضاد نہیں۔ فیوض الحرمین شاہ ولی اللہ کی وہ کتاب ہے جس میں انہوں نے اپنے روحانی تجربات کی روشنی میں پسند علمی اور عملی مسائل کو حل کرنے کی کوشش کی ہے۔ ایک جگہ فرماتے ہیں کہ وحدت وجود اور وحدت شہود کے تنازعات کے باعث تصوف کا اصل مقصد فوت ہوتا نظر آتا ہے۔ وہ کہتے ہیں کہ وحدت الوجود (جو ایک صحیح تصور ہے) کے پروردوں نے تصوف کی اصل روح کو مسخ کر دیا ہے۔ یہاں شاہ صاحب نے وحدت الوجود کو جو ایک صحیح تصور کہا ہے وہ درحقیقت اس تصور کی طرف اشارہ ہے جسے ہم تجر باقی وحدت کہہ آتے ہیں یا اس کی تائید شاہ صاحب کے دوسرے اقتباس سے ہوتی ہے۔

مکتوب مدنی میں ایک جگہ فرماتے ہیں: ”وحدت وجود اور وحدت شہود دو لفظ ہیں جن کا اطلاق دراصل مختلف معانی پر ہوتا ہے۔ کبھی کبھی ان کا استعمال سیر الی اللہ کے مباحث میں ہوتا ہے۔ چنانچہ کہا جاتا ہے کہ فلاں سالک وحدت الوجود کے مقام پر فائز ہے اور فلاں وحدت شہود پر جاگزیں ہے۔ اس سیاق میں وحدت الوجود کے معنی ایسے شخص کے ہوں گے

جو حقیقت جامع کی تلاش و عرفان میں گم اور مستغرق ہے۔ استغراق کا یہ وہ مقام ہے جہاں یہ عالم رنگ و بو اپنے تمام امتیازات کے ساتھ فنا کے گھاٹ اتر جاتا ہے اور تفرقہ امتیاز کے وہ سارے احکام ساقط ہو جاتے ہیں جن پر خیر و شر کی معرفت کا دار و مدار ہے اور شرع و عقل جس کی پوری پوری نشان دہی کرتی ہیں۔ سیر و سلوک کا یہ مقام محض حاضمی ہوتا ہے۔ سالک چند سے یہاں ٹھہرتا ہے اور پھر اللہ تعالیٰ کی دست گیری و توفیق اس کو بعد ہی اس مقام سے نکال لے جاتی ہے۔

اس طرح وحدت شہود کے معنی اس سیاق میں یہ ہوں گے کہ سالک ایسے مقام پر متمکن ہے جہاں احکام جمع و تفریق کے ڈانڈے باہم ملے ہوتے ہیں۔ یعنی سالک اس حقیقت کے پالینے میں کامیاب ہو گیا ہے کہ اشیا میں جو وحدت سی نظر آتی ہے وہ من وجہ ہے اور کثرت جو اس کے متبائن محسوس ہوتی ہے وہ بھی من وجہ ہے۔

معرفت اور سلوک کا یہ مقام پہلے مقام سے نسبتاً زیادہ اونچا ہے۔

اب ذرا اس تطبیق کی کوشش پر ایک نظر ڈالیے۔ وحدت وجود جس کو یہاں دینی نقطہ نگاہ کے متبائن قرار دیا گیا ہے وہ تصور ہے جس کو ابن عربی نے اپنی کتابوں اور خاص کر فصوص الحکم میں پیش کیا ہے۔ اس نظریے کے مطابق حق اور خلق ایک دوسرے کے عین ہیں، جو حق ہے وہی خلق ہے اور جسے ہم خلق کا نام دیتے ہیں وہی حق ہے۔ لیکن منطقی طور پر ہم حق اور خلق میں تمیز کرتے ہیں یا ور کر سکتے ہیں۔ یعنی جب علمی طور پر بحث کرتے ہیں تو یہ فرق ہمارے سامنے آتا ہے لیکن عملی طور پر وہ دونوں ایک ہیں یا تسوٹ کی اصطلاح میں ایک دوسرے کا عین ہے۔ لیکن جب ہم شاہ ولی اللہ کی کوشش کا مطالعہ کرتے ہیں تو معلوم ہوتا ہے کہ وہ جس وحدت الوجود کے نظریے کی وحدت شہود سے تطبیق کرتے ہیں، وہ وہ وحدت الوجود ہے ہی نہیں۔

مثلاً ابن عربی کا قول ہے کہ العالم عین الحق۔ اس کی تشریح فصوص الحکم میں کئی جگہ کی گئی ہے۔

مثلاً فص نوحی میں کہتے ہیں،

”پس وہ خود مداح اور مدوح دونوں ہے۔“ اس کے بعد چند اشعار درج کیے ہیں، مثلاً:

(ترجمہ اشعار) اور جو حق اور خلق دونوں کو دو کہتا ہے، تو وہ مشرک کرنے والا ہے اور جو دونوں کو ایک کہتا ہے، وہی سوتحد ہے“ ۱۰۷

”حق منزہ، خلق مشبہ ہے۔ اگرچہ خلق حق سے (منطقی طور پر) متمیز ہے لیکن امر خالق وہی مخلوق ہے اور امر مخلوق وہی خالق ہے اور یہ سب ایک ہی عین سے ہیں، نہیں، بلکہ وہی عین واحد اور عین کثیر دونوں ہے“ ۱۰۸

”پس تو ہی بندہ ہے اور تو ہی رب ہے“ ۱۰۹

”اور جن مخلوقات کو کہ آنکھ دیکھتی ہے ان سب کا عین حق تعالیٰ ہی ہے“ ۱۱۰

”وہ اشیا کا عین ہے..... وہی مخلوقات زمانی اور غیر زمانی میں ساری ہے.....

اور وہ عین وجود ہے..... وہ اس سے پاک اور برتر ہے کہ کوئی شے اس کی صورت کا غیر ہو۔..... تمام عالم اس کی صورت ہے اور وہ حق تعالیٰ تمام عالم کی روح ہے“ ۱۱۱

اس قسم کے بے شمار فقرے فصوص میں بکھرے پڑے ہیں اور پھر ان سے پیدا شدہ وہ تمام تصورات بھی موجود ہیں کہ رب اور مرئوب دونوں لازم اور ملزوم ہیں۔ اگر رب موجود ہے تو مرئوب کا موجود ہونا بھی ضروری ہے۔ یعنی اگر خدا قدیم ہے تو اس کا سنات کا قدیم ہونا بھی منطقی طور پر ناگزیر اور واجب ہے۔

لیکن اب مکتوب مدنی میں ”العالم عین الحق“ کی تشریح سینے۔ فرماتے ہیں کہ: ”صوفیاء جب یہ کہتے ہیں کہ العالم عین الحق تو اس سے ان کی مراد یہ نہیں ہوتی کہ ان وجودات خاصہ یا تعینات کی نفی کی جائے جو تنزل و ظہور کا نتیجہ ہیں، بلکہ وہ صرف یہ کہنا چاہتے ہیں کہ حق نے اس آب و گل میں ظہور فرمایا ہے۔ یعنی جس طرح ایک معقولی کتاب ہے کہ زید و عمرو ایک ہیں اور اس کا اشارہ متماثل ذریعہ کی طرف ہوتا ہے، مکمل اتحاد کی طرف نہیں، یا جب وہ کتاب ہے کہ انسان اور گھوڑا ایک ہیں، تو وہ یہ بتانا چاہتا ہے کہ ان میں حیوانیت امر مشترک ہے..... ٹھیک اسی طرح اور انہی سب کو

میں صونیا "العالمین الحق" کہتے ہیں اور اس سے ان کی غرض فقط یہ ہوتی ہے کہ اس وجود منبسط میں اور ہمارے گرد و پیش پھیلی ہوئی اس وسیع تر حقیقت میں جس نے کہہ اسے عالم ہست و بود کا احاطہ کر رکھا ہے، حق کی جاوہ فرمائی ہے۔

"جہاں تک عقل سلیم کا تعلق ہے وہ اگرچہ مراتب وجود میں جو ایک طرح کا تمیز پایا جاتا ہے، اس کو تسلیم کرتی ہے اور حادث و قدیم کے مابین ایسے ربط و تعلق کو نہیں مانتی جو ان دونوں کو قطعی حقیقی وحدت میں منسلک کر دے۔"

"اور اگر تم مجھ سے سمجھنا چاہو، دریافت کرو تو میں کہوں گا کہ جہاں تک ذات الہی کا تعلق ہے وہ اس سے بالا و منزہ ہے کہ خارج یا اعیان میں پائی جائے۔"

ان اقتباسات سے یہ حقیقت واضح ہو جاتی ہے کہ شاہ ولی اللہ کے جن جس وحدت وجود کی تطبیق وحدت شہود سے کی گئی ہے وہ وحدت وجود کا وہ نظریہ نہیں جس کو ابن عربی اور ان کے مقلد صوفی فلاسفہ نے بیان کیا ہے۔ شاہ ولی اللہ عینیت کو صحیح تسلیم نہیں کرتے اور یہی وہ بنیادی تصور ہے جو تمام گمراہی کا سرچشمہ ہے اور جس کی بے شمار مثالیں فصوص الحکم میں بکھری پڑی ہیں۔
عبید اللہ سندھی کی تاویلات

جدید دور میں مولانا عبید اللہ سندھی نے وحدت وجود کے نظریے کو ایک نئے نقطہ نگاہ سے پیش کرنے کی کوشش کی ہے۔

مولانا فرماتے ہیں کہ شاہ ولی اللہ کے نزدیک مذہب کے ارتقا میں دو دور آتے ہیں۔ ایک دور حضرت آدم سے لے کر حضرت ابراہیم تک کا ہے۔ اس کو صابئیت کا نام دیا ہے۔ اس کا مرکز مولانا کے مطابق کبھی ہند، کبھی ایران اور کبھی یونان رہا ہے۔ دوسرے لفظوں میں یہ وہ تمام مذاہب ہیں جو آریں نسل سے تعلق رکھتے ہیں۔ حضرت ابراہیم کی بعثت سے دین کا دورا دور شروع ہوتا ہے جسے حنیفیت کہنا ہے۔

۲۰ ص ۲۰ ایضاً ص ۲۱

۲۱ ایضاً ص ۲۲

۲۱ ایضاً ص ۲۲

دوسری جگہ فرماتے ہیں کہ: ”اب دوسری طرف انبیا علیہم السلام کی تعلیمات کو لیجیے۔ وہ واجب الوجود کا جو نام سکھائیں (جیسے اللہ وغیرہ) اس ذات سے دیکھنے اور سننے کا تعلق ضرور پیدا کر لیتے ہیں۔ نبوت کا مطلب ہی یہی ہے کہ اس کے حامل نے خدا تعالیٰ کی بات سنی اور وہ اپنے اتباع کو یقین دلاتے ہیں کہ اگر ان کے طریقے پر کوئی شخص تکمیل کرے تو وہ اللہ تعالیٰ کو دیکھے گا۔ جس وقت تک اس مسئلے کا حل اور اس اختلاف کی تطبیق آریں قوموں کو نہ سمجھائی جائے، وہ اپنی طبیعت سے اسے قبول کرنے کو تیار نہیں ہو سکتے۔“

ایک اور جگہ فرماتے ہیں کہ: ”آریں قوموں میں تہذیب کے دو عنصر ہیں۔ ایک کسی مجتہد کا قانون فقہ اور دوسرا اشرافی فلسفہ۔۔۔۔۔ یہ چیز ہند میں بھی تھی، اس کے علاوہ ایران اور یونان میں بھی موجود تھی۔ آریں تہذیب کے یہ تینوں مرکز ایک ہی طرح کا فکر رکھتے ہیں۔“

ان تمام بیانات میں مولانا سندھی مرحوم نے انسانوں کو دو حصوں میں تقسیم کیا ہے، آریں جنہیں وہ ساتی کا نام دیتے ہیں اور دوسرے شیب۔ آریں جنہیں وہ حنفا کے نام سے پکارتے ہیں۔ اور پھر یہ عجیب و غریب دعویٰ پیش کرتے ہیں کہ دین و پیغمبر کا وہ تصور جو عربوں نے (یعنی قرآن حکیم نے) پیش کیا ہے وہ آریں قوموں کے نفسیاتی تقاضوں اور ذہنی افتاد کے بالکل مطابق نہیں، انہیں اس بات کا قائل کرنے کے لیے کوئی اور راستہ اختیار کرنا ہوگا اور وہ ہوگا اشرافی فلسفہ تصوف اور خاص طور پر وحدت الوجود کا تصور۔“

اول تو نسلوں کی یہ تقسیم جدید سائنسی تحقیقات کے مطابق بالکل غلط ہے۔ مرور زمانہ سے نسلوں کا اختلاط اس قدر شدید اور گہرا ہوا ہے کہ آج کوئی شخص کسی سائنسی بنیاد پر یہ دعویٰ نہیں کر سکتا کہ یہ قوم آریائی نسل سے تعلق رکھتی ہے یا سامی نسل سے۔

پھر دنیا میں جتنے دین آتے ہیں، ان کی تعلیم بنیادی مسائل میں بالکل یکساں رہی ہے اسلام ایک توحیدی مذہب ہے۔ اب اگر اس کی روشنی میں زرتشت کے پیش کردہ دین کا مطالعہ کیا جائے

۱۲ الفقان (بریل) کا ولی اللہ نمبر، مضمون مولانا سندھی ص ۳۱۴۔ ۱۳ ایضاً ص ۳۱۶

۱۴ دیکھیے پروفیسر سرور کی کتاب افادات و ملفوظات مولانا سندھی ص ۳۲۱۔

تو معلوم ہوگا کہ وہ اپنی بنیادی خصوصیات میں بالکل اسلام کی طرح کا ہی توحیدی دین ہے۔ آپ ہندوستان میں لکھی گئی گیتا کا مطالعہ کیجیے۔ وہ اپنے بنیادی تصورات میں اسی طرح کا نظریہ حیات پیش کرتی ہے۔ یونان کی سرزمین میں سقراط اور افلاطون کا مطالعہ کیجیے، آپ کو آج بھی ان حکما کے اعمال و افکار میں توحیدی دین کے تصورات کی جھلک دکھائی دے گی۔ اس سرزمین ہند میں جہاں شکر اچاریہ جیسے ویدانتی مفکر موجود تھے، وہاں رامانوج، رامانند، چتیا نیہ اور نیبار کا جیسے مفکرین بھی نمایاں حیثیت رکھتے ہیں جنہوں نے توحیدی دین کی ترویج کی۔ کیا وہ ہے کہ ہم شکر اچاریہ ہی کو ہندوؤں کے فکر کا نمائندہ سمجھ لیں اور یہ فتویٰ دے دیں کہ ہندوستان میں آریں قوم کا ذہن توحید سمجھنے سے قاصر ہے؟ اور پھر لطف یہ ہے کہ وہ شخص جس نے وحدۃ الوجود کا تصور پیش کیا، وہ تو سامی نسل سے تعلق رکھتا تھا۔ اگر وہ آریائی نسل سے تعلق نہیں رکھتا تھا تو پھر یہ وحدۃ الوجود کیسے؟

غرض جس طریقے سے بھی مولانا سندھی کے اس نقطہ نگاہ کا جائزہ لیا جائے وہ غلط ہی ثابت ہوگا۔ ضروری نہیں کہ وحدۃ الوجود کا نظریہ صرف آریں اقوام کے ذہنی مزاج کے مطابق ہو۔ توحیدی دین یعنی وہ دین جس کو خدا کے رسول شروع سے لے کر آتے رہے ہیں اور جس کے اصول قرآن حکیم میں بیان کر دیے گئے ہیں، دنیا کی سب اقوام کے ذہن و قلب کے عین مطابق ہے۔

اب ذرا مولانا سندھی کے اس بیان کو لیجیے، جہاں وہ شاہ ولی اللہ کی وحدت وجود اور وحدت شہود میں مبینہ تطابق پیدا کرنے کی کوششوں کا ذکر کرتے ہیں۔ فرماتے ہیں: کہ شاہ صاحب کے تصوف میں یہی کہاں ہے کہ وہ تجلی الہی کا مسئلہ اس طرح سمجھاتے ہیں جس کی ایک طرف تو واجب الوجود سے من وجہ عینیت کی نسبت رکھتی ہے۔ یعنی اس تجلی سے تعلق رکھنے پر کہا جاسکتا ہے کہ ہم اللہ تک پہنچ گئے، اور دوسری طرف تجلی اپنے مظهر کے رنگ میں اس طرح رنگین ہو جاتی ہے کہ انسانی عقل اور حواس باطنہ کا بطن اس سے تعلق پیدا کر سکتا ہے اور اس کے بعد یہ کہنا صحیح ہوتا ہے کہ میں نے خدائے تعالیٰ کو دیکھا، یا اس کی بات سنی۔ اس طرح کی تطبیق کے بعد آریں فلاسفی (حکمت) اور سامی نبوت میں اختلاف رفع ہو جائے گا۔

یہاں بھی وہ وہی غلط تصور پیش کر رہے ہیں کہ اسلام کے بنیادی افکار، جن کو وہ ”سامی نبوت“ کے نام سے پکارتے ہیں، آریاتی قوموں کے ذہن نشین نہیں ہو سکتے جب تک انہیں تصوف کا اشراقی رنگ نہ دیا جائے۔ معلوم ہوتا ہے کہ مولانا سندھی کے لاشعور میں اسلام میں خدا کا وہ تصور کھٹکتا ہے جسے خالص ماورائی (TRANSCENDENT) کہا جاتا ہے اور وہ چاہتے ہیں کہ اس ماورائی ذات اقدس کو اس سرزمین پر انسانوں کے قلوب میں رچایا بسایا جاسکے اور اس کے لیے وہ تصوف کا آسرا لینا چاہتے ہیں۔ لیکن اگر قرآن حکیم میں خدا کی ذات و صفات کا بیان غور سے دیکھا جائے تو معلوم ہوگا کہ تنزیہ (ماورائیت) اور تشبیہ دونوں اس کی صفات ہیں۔ وہ اس کائنات سے علیحدہ اور ماورا بھی ہے اور انسانوں سے قربت میں ان کی شہ رگ سے قریب بھی ہے ہمیں خدا کو انسانوں کے نزدیک لانے کے لیے کسی اشراقی فلسفے کی ضرورت نہیں ہے۔ جب میرا بندہ میرے متعلق پوچھتا ہے تو یقیناً میں تو قریب ہوں۔ جب دعا کرنے والا مجھے پکارتا ہے تو میں اس کو جواب دیتا ہوں۔“ (۱۸۶:۲)

پھر اس بینہ تطبیق کا ذکر کرتے ہوئے فرماتے ہیں کہ: ”مولانا محمد اسماعیل شہید عبقات میں وجودیہ وراثیہ اور شہودیہ ظلیہ میں تطبیق کی سعی کرتے ہیں۔“ میں یہاں اس حقیقت کو واضح طور پر بیان کر دوں کہ اصل تنازعہ تو وحدت الوجود کے اس نظریے سے ہے جس کے نزدیک خدا اور کائنات ایک دوسرے کا عین ہیں، جہاں خدا کی ذات اس کائنات میں جاری و ساری ہے اور اس کے علاوہ اس کا علیحدہ کوئی وجود نہیں۔ اگر وجودیہ نظریہ خدا کو اس کائنات سے ماورا تسلیم کرے تو اس میں اور توحید میں کوئی تناقض نہیں رہتا اور اس لیے شاہ شہید کی کوشش صحیح اور بار آور ہے۔ لیکن اس سے ابن عربی کے موقف پر کوئی اثر نہیں پڑتا کیوں کہ وہ تو ذاتِ باری کو کائنات سے ماورا نہیں تسلیم کرتے۔ ان کا نظریہ وجودیہ وراثیہ نہیں بلکہ وجودیہ عینیہ ہے۔

اب مولانا سندھی وحدۃ الوجود کے ان دونوں نظریات کا ذکر کرتے ہوئے فرماتے ہیں کہ: ”حضرت شیخ اکبر کے کلام میں دو مختلف نظریے ملتے ہیں۔ ان کی تفصیل مولانا اسماعیل شہید کی زبان میں عینیہ اور وراثیہ ہے۔ اہل علم کوئی قطعی فیصلہ نہیں کر سکے کہ ان مختلف عبارات

کا مرجع اور معمول کیا ہے جن میں ہر چیز کو وجود کا عین (بالفاظ دیگر واجب الوجود کا عین) کہا جاتا ہے اور پھر وہی عالم (شیخ اکبر) دوسرے موقع پر واجب الوجود اور ممکن الوجود میں فرق کرنے بیٹھ جاتا ہے۔۔۔۔۔

مولانا سندھی کا یہ فرمانا تو صحیح ہے کہ ابن عربی کے ہاں بعض دفعہ عینیت پائی جاتی ہے اور بعض دفعہ غیرت لیکن ان کا یہ فرمانا کہ اہل علم قطعی فیصلہ نہیں کر سکتے کہ ان میں حقیقت کیا ہے؟ یہ درست نہیں۔

ابن عربی کا فلسفہ

ابن عربی کا نظام فلسفہ اپنی منطق کے لحاظ سے صرف اور صرف عینیت کا تقاضا کرتا ہے، اور وہی حقیقت ان کے کلام میں بار بار بیان کی گئی ہے لیکن جہاں اس عینیت کے سوا عبارتیں ملتی ہیں، تو ان سے اس کی مراد محض منطقی اور ذہنی اور تنزیہی ہوتی ہے۔

یوں تو نصوص الحکم سے اس کی بے شمار مثالیں پیش کی جاسکتی ہیں، لیکن میں صرف چند مثالیں پیش کرنے پر اکتفا کروں گا۔

۱۔ توحیدی مذاہب میں خدا اور بندے کے درمیان ایک دیوار حائل ہے۔ وجودی حیثیت سے یعنی خدا اور انسان کے درمیان خدا اور بندے کے درمیان وجودی حیثیت میں بنیادی فرق ہے۔ وجود کے لحاظ سے ان میں کوئی اشتراک نہیں۔ اس بنا پر وجود کو دو حصوں میں تقسیم کیا جاتا ہے، واجب الوجود اور ممکن الوجود۔ ان میں فرق محض مراتب کا نہیں، بلکہ ماہیت کا ہے یعنی ان میں کوئی چیز مشترک نہیں، وجود بھی نہیں۔ وحدت الوجود میں یہ تفریق قابل قبول نہیں لیکن ابن عربی اس تقسیم کو قبول کرتے ہیں (نظاہر) لیکن بعد میں اس سے انکار کرتے ہیں۔ ایسا تضاد کیوں پیدا ہوتا ہے؟ اس کی توجیہ سے میں قاصر ہوں۔ فصوص الحکم میں فرماتے ہیں:

بعض اہل نظر نے اسکان کی نفی کی اور وجوب بالذات اور وجوب بالغیر کو ثابت کیا۔ اہل تحقیق اسکان کو ثابت کرتے ہیں امددہ اس کے حضرت اور ممکن کو پہچانتے ہیں اور سمجھتے ہیں کہ وہ ممکن کیا چیز ہے؟ امددہ کہاں سے ہوگا؟ وہ ممکن تو بعینہ واجب بالغیر ہے اور کہاں سے اس پر اسم غیر صحیح ہوا۔

جو اس کے وجوب کو مقتضی ہے۔^{۱۸}

پہلے ان حکما کی طرف اشارہ کرتے ہوئے جنہوں نے امکان کی نفی کی ہے ان کی تردید کرتے ہیں اور پھر آخر میں اسی ممکن کے لیے یہ ”عینیہ واجب بالغیر“ کی اصطلاح استعمال کرتے ہیں اور یہ وہی موقف ہے جو ان حکما کا تھا جنہوں نے امکان کی نفی کی تھی۔

دوسری جگہ ابن عربی فرماتے ہیں کہ: ”یہ وہی ذات ہے جس نے اس حادث کو بذاتہ وجود بخشا ہے، اسی واسطے یہ حادث واجب الوجود بذاتہ کی طرف منسوب ہوا۔ جب وہ اس کا بذاتہ مقتضی ہوا تو یہ حادث بھی واجب بالغیر ہوا۔ جب اس کی نسبت اس ذات کی طرف ہوئی جس سے وہ اس کی ذات کے سبب ظاہر ہوا ہے تو وہ مقتضی ہوا کہ کل چیزوں، اسما اور صفات میں سوائے وجود ذاتی کے اس کی صورت پر ہو کیوں کہ وہ حادث کو صیح نہیں ہے، اگرچہ یہ بھی واجب الوجود ہے لیکن اس کا وجوب بغیر ہے بنفسہ نہیں ہے۔“^{۱۹}

امکان اور وجوب کے مسئلہ میں ابن عربی کا یہ موقف واضح طور پر وجود یہ عینیہ کے

مطابقت ہے۔

۲۔ ابن عربی کا موقف یہ ہے کہ وحدت حقیقی ہے اور کثرت محض تعینات کے باعث ہے۔ اس کو ہم یوں بھی کہہ سکتے ہیں کہ وحدت معروضی ہے اور کثرت موضوعی، جس کا انحصار صرف ہمارے محدود نقطہ نگاہ سے ہے۔ ایک جگہ فرماتے ہیں کہ ”تجلی الہی کی بھی یہی مثال ہے اگرچہ ہو تو کہو کہ اس صورت میں بھی حق تعالیٰ نے تجلی کی ہے یا اگرچہ ہو تو کہو کہ عالم جو حق میں ثابت ہے وہ بھی نظروں میں حق کی تجلی کی مانند نوع بنوع دکھلائی دیتا ہے۔“^{۲۰}

۳۔ اعتبارات کے اسم عین سہلی ہے اور بہ اعتبار خصوصیت معنی کے جس کے واسطے لفظ موضوع

ہے، اسم سہلی کا غیر ہے۔^{۲۱}

چنانچہ یہ واضح ہو گیا کہ جب حق اور خلق کو ایک دوسرے کا عین قرار دیتا ہے تو یہ حقیقت

^{۱۸} ایضاً ص ۸۲

^{۱۸} فصوص الحکم ص ۹۶-۹۷

^{۱۹} ایضاً ص ۱۱۱، ۱۰۵، ۲۷۰ وغیرہ۔

^{۲۰} ایضاً ص ۲۲۰

کی رو سے ہے کہ یہ اس کے نزدیک واقعہ ہے لیکن جب وہ ایک کو دوسرے کا غیر کہتا ہے تو وہ صرف موضوعی ہے۔ یعنی ہم منطقی طور پر ایک کو دوسرے سے تمیز کر سکتے ہیں، اگرچہ وہ دونوں واحد اور عین ہی ہیں۔ (باقی)

تہافت الفلاسفہ

تلخیص و تفہیم

مولانا محمد خلیف ندوی

غزالی کی مشہور کتاب "تہافت الفلاسفہ" اور ابن رشد کے جواب "تہافت التہافت" کو اسلامی عقائد و افکار میں منگ میل کی حیثیت حاصل ہے۔ غزالی نے اس معرکہ الآرا کتاب میں یونانی فلسفہ اور انسانی فکرو کاوش کی داماندگی کو اجاگر کیا ہے اور بتایا ہے کہ انسانی فکر اور عقیدے کی اپنی منطق اور فہم و استدلال کا اپنا اسلوب ہے جس کو صرف اسی کی روشنی میں سمجھنا ممکن ہے۔ ابن رشد نے اس کے جواب میں یونانی فلسفے کی رو سے غزالی کے اعتراضات کا ٹھیکہ فلسفیانہ زبان میں جواب دیا ہے۔ "تہافت الفلاسفہ" کی اس تلخیص و تفہیم میں مولانا ندوی نے نہ صرف غزالی کے اس تنقیدی شاہکار کو شگفتہ اور رواں دواں اردو میں منتقل کرنے کی کامیاب کوشش کی ہے بلکہ اپنے طویل اور شاندار مقدمے میں دونوں کے افکار و خیالات پر چچا تلا محاکمہ بھی سپرد قلم کیا ہے جس میں علامہ طوسی اور خوجہ نادہ کے تاریخی محاکموں سے استفادہ کے علاوہ مولانا نے موجودہ فلسفے کے رجحانات کو سامنے رکھ کر اپنی آرا کا بھی اظہار کیا ہے اسلامی فلسفہ پر تحقیقی کام کرنے والوں کے لیے یہ کتاب نہایت ہی قیمتی دستاویز ہے۔ اس سے ایک تو یہ معلوم ہو جائے گا کہ یونانی فلسفے نے اسلامی علم الکلام کو کس حد تک متاثر کیا ہے۔ دوسرے یہ حقیقت بھی نظر کی سطح پر ابھر کر سامنے آئے گی کہ مسلمان حکما و متکلمین نے یونانی فکر کے کن کن پہلوؤں میں مجتہدانہ اضافہ کیا۔ مزید برآں اس اہم کتاب میں فکر و نظر کی ان نئی سمتوں کی نشان دہی بھی ملے گی جن کی روشنی میں جدید علم الکلام کی تعمیر کی جاسکتی ہے۔

قیمت : ۱۲ روپے

ملنے کا پتہ : ادارہ تہافت اسلامیہ، کلب روڈ، لاہور